

ڈاکٹر پیر محمد حسن ، شخصیت و فن

ڈاکٹر عبدالرشید رحمت

میرے لئے یہ امر باعثِ صد افتخار ہے کہ مجھے آپ حضرات نے جس شخصیت کے بارہ میں گفتگو کرنے کا موقعہ فراہم کیا۔ ان کی ذات سے میرا بھی ایک تعلق ہے۔ میں نے کچھ عرصہ ان کی صحبت میں بیٹھ کر علم کی خوشہ چینی کی۔ پیر صاحب کی شخصیت علمی دنیا میں محتاج تعارف نہیں خصوصاً عربی زبان و ادب کے حلقوں میں آپ کی ذات ایک سند کی حیثیت رکھتی ہے۔

میں نے محترم ڈاکٹر پیر صاحب کو سب سے پہلے ۱۹۶۳ء میں دیکھا جب وہ جامعہ اسلامیہ بہاولپور میں پہلی مرتبہ شیخ الادب اور صدر شعبہ عربی زبان و ادب کی حیثیت سے تشریف لائے۔ شروع میں اجازہ چہارم (بی۔ اے) کے دو اسباق انہیں پڑھانے کے لئے دئے گئے جن میں الکامل للمبرد حصہ اول جیسی ادق علمی کتاب اور دیوانِ مُتنبی شامل تھیں۔ میں نے تھری پیس سوٹ میں ملبوس ایک شخص دیکھا جو لغت، نحو، بلاغت پر گفتگو کرتے ہوئے استشادات کے سلسلہ میں بحرِ بیکران محسوس ہو رہا تھا۔ ایک شعر کی تشریح میں بطور استشہاد قدیم عربی شاعری میں اس کا استعمال، خصوصاً قرآن مجید اس لفظ کو کس انداز میں استعمال کرتا ہے وغیرہ۔ میرے لئے یہ طریقِ تدریس بالکل نیا تھا۔ اسی دن سے میں نے یہ محسوس کیا کہ ڈاکٹر صاحب دوسرے اساتذہ سے انداز تدریس

میں ایک ممتاز مقام رکھتے ہیں۔ اس طرح ان سے علمی عقیدت میں روز بروز اضافہ ہوتا چلا گیا۔

محترم ڈاکٹر پیر صاحب کی شخصیت اور ان کے علم و فن پر گفتگو کرنے سے پہلے یہ مناسب معلوم ہوتا ہے کہ مختصراً ان کے حالاتِ زندگی پیش کروں۔

ڈاکٹر پیر صاحب نے ۱۹۰۳ء میں امرتسر کے ایک مذہبی گھرانہ میں آنکھ کھولی۔ آپ کے اسلاف کشمیر سے امرتسر آکر آباد ہو گئے تھے۔ آپ کے خاندانی سلسلہ کا تعلق حضرت مخدوم حمزہ کشمیری سے ہے جن کا سنِ وفات ۹۹۹ھ ہے۔ آپ کا مزار آج بھی مقبوضہ کشمیر میں مرجعِ خلافت ہے (۱)۔

ڈاکٹر صاحب نے اپنی ابتدائی تعلیم کا آغاز امرتسر سے کیا جہاں اسلامیہ ہائی سکول میں داخلہ لیا۔ اس سکول میں آپ کو ایک ایسی شخصیت سے استفادہ کا موقع ملا جس نے آپ کی خفیہ صلاحیتوں کو بیدار کیا اور سونے پر سہاگے کا کام دیا۔ میری مراد اس دور کے عالمِ بے بدل علامہ ابوالدرداء محمد عالم آسی النطاسی (م ۱۹۳۴ء) سے ہے۔ مولانا محمد عالم کی عربیت اس قدر مشہور تھی کہ امرتسر کے جتنے نوجوان اس دور میں علم و فضل کے حوالہ سے مشہور ہوئے وہ سب مولانا محمد عالم کے شاگرد تھے۔ تذکرہ نگاروں نے اس امر کی تصریح کی ہے کہ امرتسر کے اکثر علماء و ادباء نے آپ کے خرمینِ فیض سے خوشہ چینی کی ہے۔ مثلاً ڈاکٹر شیخ عنایت اللہ مرحوم سابق صدر شعبہ عربی، گورنمنٹ کالج لاہور اور صوفی غلام مصطفی تبسم وغیرہ (۲)۔

مولانا محمد عالم کا مختصر تعارف :

آپ ۱۶ برس کی عمر میں بغرض حصول علم لاہور تشریف لائے

اور اس وقت کے مشہور فضلاء علم جو مدرسہ نعمانیہ میں فرائض تدریس سرانجام دے رہے تھے، سے کسب فیض کیا۔ جن میں ابوالفیض محمد حسن فیضی، مولانا غلام قادر بھیروی، بادشاہی مسجد لاہور کے خطیب، مولانا غلام محمد بگوی اور مفتی عبداللہ ٹونکی کے نام خاص طور پر قابل ذکر ہیں۔

آپ نے مدرسہ نعمانیہ لاہور سے فراغت پانے کے بعد منشی فاضل اور ادیب فاضل کے امتحان پاس کئے اور مولوی فاضل کے امتحان میں اول آئے۔ طلائی تمغہ کے علاوہ ۳۳ روپے ماہوار وظیفہ حاصل کیا۔ حکیم حاذق اور زبدة الحکماء کے امتحان بھی پاس کئے۔ مولوی فاضل کا امتحان پاس کرنے کے بعد لاہور میں مدرسہ نعمانیہ اور مدرسہ حمیدیہ میں اول مدرس رہے۔ بعد میں آپ امرتسر چلے گئے اور ایم۔ اے۔ او سکول امرتسر میں اول مدرس مقرر ہوئے۔ جب وہ سکول کالج بنا تو اس میں بطور لیکچرار فرائض منصبی انجام دیتے۔ آپ اردو، فارسی اور عربی میں بلا تکلف شعر کہتے تھے۔ نقشبندی سلسلہ میں آپ نے حضرت شاہ ابوالخیر دہلوی سے بیعت کی تھی، بعد میں خلافت سے بھی سرفراز ہو گئے تھے (۳)۔ آپ نے درس و تدریس کے علاوہ تصنیف و تالیف کے میدان میں بھی کارہائے نمایاں سرانجام دئے تھے اور پچاس سے زائد کتب و رسائل تصنیف کئے۔ ان میں الکادیۃ علی الغادیۃ دو جلدوں میں ہے، اور ایک مختصر عربی رسالہ، „الجبجاث علی السلام فی الذب عن حریم الإسلام“، خاص طور پر قابل ذکر ہیں۔

ڈاکٹر پیر صاحب نے ۱۹۲۷ء میں مولوی فاضل کا امتحان پاس کیا، ۱۹۲۹ء میں صرف انگریزی میں بی۔ اے کرنے کے بعد ایم۔ اے (عربی) کے باقاعدہ طالب علم کی حیثیت سے اورنٹیل کالج لاہور میں

داخلہ لیا، جہاں اس وقت صدر شعبہ عربی ڈاکٹر مولوی محمد شفیع تھے۔ چھ ماہ میں ایم۔ اے (عربی) کا امتحان دے کر یونیورسٹی میں اول آئے۔

آپ نے اپنی ملازمت کا آغاز ۱۹۳۱ء میں سناتن دھرم کالج لاہور سے کیا، جہاں عارضی طور پر فارسی کے لیکچرار تعینات ہوئے۔ ۱۹۳۲ء میں لاہور کالج فار ویمن میں فارسی ہی کے لیکچرار منتخب ہوئے۔ ملازمت کے دوران ہی ۱۹۳۶ء میں ایم۔ اے (فارسی) کیا اور ۱۹۳۸ء میں پنجاب یونیورسٹی لاہور سے پی ایچ ڈی کی ڈگری لی (۳)۔ یہ علمی کام شہرزوری کی ”نزهة الارواح وروضة الافراح“ کے اس حصہ کی ایڈیٹنگ تھی، جو مسلم فلاسفہ سے متعلق تھی۔ اس سلسلہ میں یہ حقیقت تاریخی ہے کہ اس مقالہ پر پنجاب یونیورسٹی کی طرف سے ۱۹۳۸ء میں سب سے پہلے آپ ہی کو ڈاکٹریٹ کی ڈگری ملی۔ اس مقالہ کے ممتحنین میں مشہور مستشرق ڈاکٹر کرینکو شامل تھے، جنہوں نے آپ کے مقالہ پر اپنا ریویو کئی طویل صفحات میں لکھا۔ جس میں سے چند صفحات کی نقل ڈاکٹر پیر صاحب کو دی گئی۔ یہ نقل دیتے ہوئے خان بہادر ڈاکٹر مولوی محمد شفیع نے کہا کہ میں مکمل رپورٹ آپ کو نہیں دے سکتا۔ کیونکہ ممتحن نے آپ کے مقالہ کی بہت زیادہ تعریف کی ہے۔ البتہ ڈاکٹر صاحب کی زبانی جو ریمارکس ہم تک پہنچے وہ کچھ یوں ہیں :

”کہ اس شخص کو عربی زبان پر مکمل عبور ہے۔“

عربی زبان و ادب کا ذوق ڈاکٹر صاحب میں آغازِ شباب سے ہی موجود تھا۔ مجھے ایک ملاقات میں بتایا کہ میں نے سب سے معلقات کے ساتوں معلقے پہلے زبانی یاد کئے اور بعد میں اسے استاد سے پڑھا، اس کے علاوہ عربی زبان سے ان کے خصوصی تعلق کی یہ مثال کافی

ہے کہ انہوں نے ایک دفعہ بتایا :

،،کہ میں ہر روز صبح سویرے جب سیر کرنے کے لئے باہر جاتا تو تیس کے قریب عربی اشعار کاغذ کے ایک پرزہ پر لکھ لیتا تھا ، سیر سے واپسی پر وہ تمام اشعار لوحِ حافظہ پر نقش ہو جاتے تھے۔۔ استاذ العرب والعجم علامہ عبدالعزیز میمن کے بارہ میں سکالرز نے لکھا ہے کہ انہیں صرف عربی زبان کے تقریباً ستر ہزار اشعار زبانی یاد تھے۔ ڈاکٹر پیر صاحب کو ابتدائی عمر میں ہی تیس ہزار سے زائد اشعار زبانی یاد تھے۔ یہی وجہ ہے کہ آپ عربی زبان میں بلا تکلف شعر کہہ سکتے ہیں۔ جنہیں پڑھ کر یہ فیصلہ کرنا مشکل ہو جاتا ہے کہ یہ کسی دور حاضر اور عجمی عالم کے کہے ہوئے اشعار ہیں۔ ڈاکٹر صاحب کے بقول تقسیمِ ہند سے قبل آپ ہر جمعرات کو دارالعلوم دیوبند میں جو ہفتہ وار طرحی مشاعرہ منعقد ہوتا تھا اس میں آپ اپنی عربی نظم یا غزل باقاعدہ ارسال کیا کرتے تھے اور ایک عرصہ کے بعد اس نے مکمل دیوان کی شکل اختیار کر لی۔

تقسیمِ ہند سے جہاں مسلمانوں کو ایک علیحدہ وطن نصیب ہوا وہاں کچھ نقصانات خصوصاً علمی طور پر ہوئے ہم پاکستانی بہت سی قیمتی چیزوں سے محروم ہو گئے۔ تقسیمِ ہند کے وقت ڈاکٹر صاحب کا پورا علمی ذخیرہ کتب اور شعری بیاض امرتسر میں ہی رہ گئے۔ یہ ایک حقیقت ہے کہ ایک سکالر کا کتب خانہ اس کا ذہنی سرمایہ ہوتا ہے جس کی اہمیت کا عام آدمی تصور بھی نہیں کر سکتا۔

پاکستان بننے کے بعد آپ کو کتابوں کے سلسلہ میں زیادہ دقت کا سامنا نہ کرنا پڑا ، اللہ تعالیٰ نے آپ کی مدد اس طرح فرمائی کہ کتابیں اور خصوصاً علمی نوادرات جمع کرنے والی شخصیت کو آپ کا شاگرد بنا دیا، میری مراد مرحوم کرنل عبدالعزیز سے ہے جو اپنے

قیمتی کتب خانہ، عربی زبان و اسلامی علوم کے حوالہ سے پاکستان بھر میں مشہور تھے۔ ڈاکٹر صاحب کو تصنیف و تالیف کے سلسلہ میں جس کتاب کی ضرورت ہوتی مرحوم کرنل صاحب بلا تکلف مہیا کر دیتے تھے۔ چنانچہ پیر صاحب لکھتے ہیں :

”محترم کرنل صاحب اگرچہ میڈیکل کے طالب علم تھے لیکن کتابیں جمع کرنے کے شوق میں ایک استاد سے فارسی زبان پڑھنی شروع کی اور بعد میں باقاعدہ عربی کی تعلیم حاصل کرنا شروع کر دی“ (۵)۔

اسی طرح ان کے بارے میں یہ بھی لکھا ہے :

”کہ اس خاکسار کو اجازت تھی کہ ان کی کتابوں میں جہاں کہیں بھی طباعت کی اغلاط ہوں درست کر دیا کروں ، چنانچہ ان کی کتابوں پر میری تصحیحات موجود ہیں“ (۶)۔

میرے ذاتی ریکارڈ میں ڈاکٹر پیر صاحب کے کہے ہوئے بارہ قصائد و مرثیے جو آپ نے بعض تو محض تفتنِ طبع اور بعض کسی خاص واقعہ کی مناسبت سے کہے ، موجود ہیں ، ان میں سے بعض مطبوعہ ہیں اور بعض ابھی تک شائع نہیں ہو سکے۔ اس کے ساتھ ساتھ ڈاکٹر صاحب کی ایک اور خصوصیت علم عروض پر آپ کی کامل دسترس ہے۔ حقیقت یہ ہے کہ فن عروض جانے بغیر شاعر نہ تو صحیح شعر کہہ سکتا ہے اور نہ ہی غلط شعر کی تصحیح کر سکتا ہے۔ آپ شعر پڑھتے ہی بتا دیتے ہیں کہ فلاں شعر فنی لحاظ سے درست ہے یا غلط، اور بعد میں اس کی تصحیح بھی کر دیتے ہیں۔ اسی لئے ان کے اپنے اشعار بھی علم عروض کے اوزان اور قوافی پر پورے اترتے ہیں۔ علم عروض پر مہارت تامہ رکھنے سے یہ ثابت ہوتا ہے کہ ڈاکٹر صاحب کے خیال میں آزاد نظم کی کوئی وقعت نہیں اور وہ شعر کے

دائرہ سے خارج ہے۔

سامعین و قارئین کی ضیافتِ طبع اور خصوصاً عربی ذوق رکھنے والے سامعین کے لئے ڈاکٹر پیر صاحب کے چند عربی اشعار ملاحظہ ہوں۔ آپ لکھتے ہیں :

قرأت فی جریدة خدام الدين قصيدة فی رثاء حسین احمد المدنی
وكانت غثا لا اثناء فيه فخطر فی روعی ان ارثیه فقلت :
ان صنع الله مما لا يعد

هكذا آلاءه ما لا يُحد

كيف ينجوا عائش منها اذا

نشبت اظفارهن فی احد

اخوتی كيف حملتم نعشه

هل رضيتم ان يدسه الصعد

ما دهاک يا ديوبند إذا

مات احمد و منك الرجل شد

دفنوا عليه الحديث معه

حينما الحنّار أجراً نضد

هلك لم يكن هلك واحد

بل هلاكُ القوم طراً قد يعد

اور سب سے آخری شعر یہ ہے :

ساعزى النفس إذ اری

لا یرد الموت عنه من أحد (>

اسی طرح ایک اور عربی نظم میں سید ابو الاعلیٰ مودودی مرحوم جو اس وقت کی حکومت کی نظر میں معتوب تھے۔ انہوں نے راولپنڈی میں ایک جلسہ عام کیا ، کے متعلق ڈاکٹر پیر صاحب لکھتے

ہیں :

وقلت فی ابی الاعلیٰ حین جاء الی راول فندی واحتفل
احتفالا۔

دع ذکر هذا الطلل المحیل
ولا تعج علیہ بالعویل
بل احببنا بالعالم النبیل
ومرشد الناس الی السبیل
جاهد فی الله بكل قیل
وازهق الباطل بالدلیل
قاسی من الآلام فی الجلیل
ما یذهل الخلیل عن خلیل
مالک فی ضعک من عدیل
فکیف ترضی منک بالبذیل
فالله قد یجزیک بالبذیل (۸)

یہ نظم بحر رجز میں ہے اور غیر مطبوعہ ہے۔ جس کی وجہ شاید
یہ ہو کہ ڈاکٹر صاحب موصوف کو لوگ ان کی جماعت سے وابستہ نہ
سمجھیں۔

اسی طرح ڈاکٹر پیر صاحب جن علمی شخصیتوں سے اپنی کتابوں
میں متاثر نظر آتے ہیں ان میں سید محمد انور شاہ کشمیری محدث
دارالعلوم دیوبند کا اسم گرامی سرفہرست ہے اس میں کوئی شک
نہیں کہ حضرت کشمیری اپنے وقت میں علم کا چلتا پھرتا کتب خانہ
تھے اور اپنے علم و تقویٰ کی وجہ سے عوام و خواص میں یکساں
مقبول تھے۔ ڈاکٹر صاحب ان کی علمی شخصیت سے خاصے متاثر نظر
آتے ہیں۔ ایک اور عربی نظم میں لکھتے ہیں :

وقلت اصف ارض القشير واتخلص الى مدح انور شاه العلامة

القشیری -

أيا حبذا ارض القشير و روضها

ويا حبذا ازهارها وقصورها

مياه عذاب قد أحاطت بأرضها

فيا حسن اشجار و حسن طيورها

ويا حبذا اذا أنجبت بسميدع

كريم المحيا باسم الثغر خیرها

هو الانور الجر الفطین الذی به

سری ذکر ارض القاشمیر و دورها

تقی نقی خاشع ثم تقن

علوما اثار الخافقین سفورها (۹)

مشری نمونہ از خروارے چند اشعار پیش کر دیئے ہیں۔ وگرنہ آپ کے شعری ذوق کے حوالہ سے ایک علیحدہ مقالہ لکھا جا سکتا ہے۔

جامعہ اسلامیہ بہاولپور سے فراغت (۱۹۷۰ء) کے بعد آپ نے ادارہ تحقیقات اسلامی اسلام آباد کی لائبریری سے بھرپور استفادہ کیا۔ آپ مسلسل کئی سالوں تک ہر روز صبح سویرے باقاعدگی سے ادارہ کی لائبریری میں تشریف لاتے رہے حتیٰ کہ بعض لوگوں کو یہ یقین ہونے لگا کہ آپ ادارہ ہی کے ملازم ہیں۔

عربی زبان کے حوالہ سے آپ اشعار کے چند نمونے ملاحظہ کر چکے۔ آپ عربی نظم کے ساتھ ساتھ عربی نثر لکھنے پر بھی قادر ہیں، الصغانی الاھوری کی مشہور لغت „العباب الزاخر“ جس کی تدوین و تحقیق آپ کا علمی شاہکار ہے، کے بارے میں مجھے ایک خط میں لکھا:

،، کہ اس کا مقدمہ جو عربی زبان میں ہے مطبوعہ اوراق کے حساب سے تقریباً ایک سو صفحات پر مشتمل ہوگا، (۱۰) -

عربی اسلوب نگارش کی ایک جھلک پیش کرنے کے لئے ، ان کے لکھے ہوئے عربی زبان میں ایک خط کی چند سطور ملاحظہ ہوں :
 ،، اما استحييت حين اغتررت ونسيت اباطيل الشباب وخز عبلاته
 وان الشباب يندمون من فلتات السنهم ولا كذامة الكسعى حين ابان له
 النهار او الفرزدق حين بانث منه الندار، والكهول لهم بامور دربة
 وبعقبات الحيوۃ حنك، . وانهم قد ذاقوا حلو العيش ومرۃ وأكل عليهم
 الدهر وشرب ،، (۱۱) -

بطور محقق و نقاد :

اس میں کوئی شک نہیں کہ ڈاکٹر پیر صاحب کا فنِ تخصیص عربی زبان و ادب ہے لیکن جہاں تک تحقیق و نقد و تبصرہ کا تعلق ہے، آپ کسی محقق و نقاد سے کم تر نہیں۔ ڈاکٹر صاحب کے چند مطبوعہ مقالات و تصانیف میں اس کی جھلک واضح طور پر نظر آتی ہے۔

سید علی ہجویری اور حسین زنجانی کے بارہ میں ایک مشہور تاریخی قصہ بیان کیا جاتا ہے اور صوفیاء کرام کے ہاں اس کا خصوصی ذکر ملتا ہے۔ ڈاکٹر صاحب موصوف نے اس سلسلہ میں ایک علمی مقالہ شائع کیا ہے۔ آپ مقالہ کے آغاز میں لکھتے ہیں :
 ،، بزرگوں کا احترام اپنی جگہ پر ہے ، احترام کی حدود کے اندر
 رہتے ہوئے کسی تحقیقی بات کے پیش کرنے میں کوئی مضائقہ نہیں
 ہونا چاہیئے ،، (۱۲) -

یہ کہنا بالکل درست ہے کہ لوگ عقیدت کی بناء پر کسی ایسے مسئلہ پر بحث کرنا مناسب نہیں سمجھتے جو کسی بڑے بزرگ کی

طرف منسوب ہو۔ یہ قصہ کہ جس وقت حضرت علی ہجویریؒ اپنے
مرشد کی ہدایت پر لاہور تشریف لا رہے تھے عین اس وقت حضرت
حسین زنجانی کا جنازہ آ رہا تھا۔ یہ واقعہ سب سے پہلے حضرت
خواجہ نظام الدین اولیاء کے ملفوظات مرتبہ خواجہ حسن دہلوی یعنی
فوائد الفوائد میں درج ملتا ہے۔ ڈاکٹر صاحب نے دلائل و شواہد کی
روشنی میں یہ ثابت کیا ہے کہ تاریخ سے اس واقعہ کی شہادت نہیں
ملتی، بلکہ اس کی تردید و تکذیب میں بیانات پائے جاتے ہیں۔

اسی طرح خواجہ کے ایک اور تسامح کی طرف بھی اشارہ کیا کہ
خواجہ نے ابوالقاسم نصر آبادی کو ابو سعید ابوالخیر کا پیر قرار دیا ہے
حالانکہ ابو سعید ابوالخیر کے کسی تذکرہ نگار نے نصر آبادی کو ان
کا پیر قرار نہیں دیا (۱۲)۔

ڈاکٹر پیر صاحب نے اپنے ایک اور علمی لیکچر بعنوان „متحدہ
پاک و ہند کے ابتدائی مبلغین“ میں یہ ثابت کیا ہے کہ برصغیر پاک و
ہند میں مالابار کے باشندے اسلام لانے میں سب سے اول تھے اور اہل
ہند میں سب سے پہلے مالابار کا راجہ مسلمان ہوا۔ اسلام کی طرف
ان افراد کا میلان واقعہ شق القمر کی وجہ سے ہوا تھا۔

سید سلیمان ندوی نے اس امر سے انکار کیا ہے کہ یہ واقعہ
آنحضور علیہ السلام کے عہد مبارک میں پیش آیا، ان کے خیال میں
قرآن مجید یا احادیث میں ان تمام لوگوں کا ذکر آیا ہے جو آنحضور
علیہ السلام کی خدمت میں حاضر ہوا کرتے تھے۔

ڈاکٹر پیر صاحب نے سید صاحب مرحوم کے اس استدلال کو
ناکافی سمجھا ہے۔ پیر صاحب نے اس دلیل کا جواب دیتے ہوئے لکھا
ہے:

„کہ سید سلیمان ندویؒ کا یہ اعتراض محض قیاس پر مبنی ہے

جس سے ایک ثابت شدہ تاریخی واقعہ کو یونہی متروک قرار نہیں دیا جا سکتا۔ یہ کوئی ضروری امر نہیں کہ آنحضرت صلی اللہ علیہ وسلم کی خدمت میں ہر آنے والے کا ذکر احادیث میں آ گیا ہو۔ آنحضور علیہ السلام کی موجودگی میں صحابہ کے نزدیک نہ کسی بادشاہ کی کوئی قدر و منزلت تھی نہ کسی بڑے آدمی کی «(۱۳)۔ اپنی اس دلیل کو خفاجی بحوالہ نسیم الریاض ثابت کیا ہے، لکھتے ہیں :

کہ ایک بار آنحضور علیہ السلام مسجد میں تشریف فرما تھے، کچھ لوگ آئے وہ آنحضور علیہ السلام کو نہ پہچانتے تھے۔ نوواردوں نے اپنی زبان میں «من ابوان اسیران» کہا۔ کوئی نہ سمجھ سکا۔ آنحضور علیہ السلام نے ان کی آواز سن کر انہی کی زبان میں فرمایا: اشکدو، ان لوگوں کے چلے جانے کے بعد صحابہ کرام نے آنحضور علیہ السلام سے پوچھا: تو آپ نے فرمایا: انہوں نے «ایکم رسول اللہ» کہا تھا۔ میں نے انہیں «ادھر آؤ» کہا تھا۔ ان لوگوں کے متعلق کچھ معلوم نہیں کہ وہ کس ملک کے باشندے تھے اور یہ الفاظ کس زبان میں کہے گئے تھے «(۱۵)۔

خلاصہ یہ کہ اس دلیل سے ڈاکٹر صاحب نے یہ ثابت کیا کہ اہل مالابار سے آنحضور علیہ السلام نے انہی کی زبان میں گفتگو کی ہوگی اور ان کی زبان نہ جانتے کی وجہ سے کوئی صحابی یہ معلوم نہ کر سکا کہ وہ کون لوگ تھے۔

اسی طرح اسلامی دنیا کے بیشتر تعلیم یافتہ حضرات مستشرقینِ یورپ اور ان کی تحقیق سے متاثر اور مرعوب نظر آتے ہیں حالانکہ یہ بھی ایک حقیقت ہے کہ بعض اوقات مغربی مستشرقین عربی زبان پر مکمل دسترس نہ رکھنے کے سبب سے اور بعض اوقات اپنے مخصوص

مذہبی تعصب کی وجہ سے اصل حقائق کو غلط انداز میں پیش کرتے ہیں -

چنانچہ اسی امر کی طرف اشارہ علامہ عبدالعزیز میمن نے اپنے ایک علمی خطبہ „ابو العلاء المعری کے متعلق مستشرقینِ یورپ کی غلطیاں“ میں کیا ہے۔ آپ ایک طویل تمہید کے بعد لکھتے ہیں :

„اہل یورپ نے ہر چند کہ ہماری زبانوں کی بیش بہا خدمتیں کی ہیں مگر چونکہ وہ ہماری فطری اور کسبی عادات کی ترجمانی کے حقیقی اہل نہ تھے۔ گویا وہ اپنی لیاقت کے بل بوتے پر اور ہماری نالائقی سے فائدہ اٹھا کر ہمارا بوجھ۔ اپنے دوشِ ہمت پر لینا چاہتے تھے اور اس طرح ہمارا کام خود انہوں نے سنبھالنا چاہا ، اس لئے بتقاضائے سنت الہی ضروری تھا کہ حقیقی اجنبیت و مغایرت اور اکتسابی فضیلت و لیاقت خلقی خامی اور کمزوری کو ہمیشہ دبائے میں کامیاب نہ ہو سکے“ (۱۶)۔

ڈاکٹر پیر صاحب نے اپنے ایک علمی مقالہ بعنوان : „مستشرقین کی تحقیقات پر تحقیق کی ضرورت“ میں تفصیل سے بیان کیا ہے۔ آپ لکھتے ہیں :

„کہ اہل یورپ کی تحقیقات کا سکھ تو لوگوں کے دلوں میں بیٹھ ہی چکا تھا۔ لہذا انہوں نے یہ سمجھ لیا کہ تحقیق کے روپ میں جو بات ہم کہیں گے اسے بلا چوں و چرا درست مان لیا جائے گا“ (۱۷)۔ اس علمی مقالہ میں ڈاکٹر پیر صاحب نے صرف علم لغت کے حوالہ سے مستشرقین کی مشہور Lexicon مثلاً المنجد، پادری ہاوا کی الفرائد الدریتہ اور سعید الخوری الشرتونی اللبنانی کی اقرب الموارد جیسی مشہور کتب لغت سے یہ ثابت کیا ہے کہ یہ مستشرقین ان لغات میں بعض جگہ قرآنی الفاظ میں رد و بدل کر کے پیش کرتے ہیں اور

جو لوگ قرآن مجید کے حافظ یا ماہر نہیں ہوتے وہ یہ سمجھ ہی نہیں سکتے کہ یہاں تحریف بھی ہوئی ہے۔ اسی طرح یہ مستشرق قرآنی الفاظ و تراکیب تو پیش کر دیتے ہیں مگر یہ ظاہر نہیں کرتے کہ یہ قرآن کریم کے الفاظ ہیں۔ اسی طرح ان مصنفین نے عربی زبان کے بے شمار الفاظ و تراکیب کو اولاً بگاڑنے کی کوشش کی یا انہیں اگر بگاڑا نہیں تو ان کے حقیقی استعمال و مفہوم سے ہٹا کر پیش کیا گیا ہے (۱۸)۔

اس علمی مقالہ کے مطالعہ کے بعد یہ کہنا بے جا نہ ہوگا کہ ڈاکٹر صاحب دوسرے عام سکالرز کی طرح مستشرقین کی علمی کاوشوں سے مرعوب نہیں بلکہ انہوں نے جہاں کہیں بھی کوئی بات اسلامی مزاج کے خلاف دیکھی تو اس کا برملا اظہار کر دیا۔

اپنے ایک اور علمی مقالہ بعنوان „حقیقت تصوف“ میں لفظ صوفی کے مادہ اشتقاق پر بحث کرتے ہوئے مشہور عیسائی عالم جرجی زیدان اور جرمن مستشرق نولڈیکے کی اس رائے سے اتفاق نہیں کیا کہ لفظ صوفی ایک یونانی الاصل لفظ سے مشتق ہے اور یہ لفظ صوفیا ہے جس کے معنی حکمت کے ہیں (۱۹)۔

اسی طرح مشہور مستشرق R. A. Nicholson نے اپنی کتاب A Literary History of the Arabs میں اس امر پر اصرار کیا ہے کہ تصوف کی تعلیمات میں عیسائیت کے اثر کو تسلیم نہ کرنا غلطی ہے۔ ڈاکٹر پیر صاحب کے خیال میں نکلسن اپنی اس رائے میں اپنی اسلام دشمنی کے اظہار سے باز نہیں رہ سکا۔ ان کے خیال میں ایسا نظریہ اسلامی تصوف پر غلط بہتان ہے (۲۰)۔

ڈاکٹر پیر صاحب کی تصانیف کا مختصر تعارف اور ان پر تبصرہ:
ڈاکٹر پیر صاحب گورنمنٹ ملازمت کے دوران علمی تصانیف و

تراجم کی طرف زیادہ توجہ نہ دے سکے ، البتہ اس دوران انہوں نے دو کتابیں شائع کیں -

۱ - خزینہ معارف :

یہ کتاب مشہور صوفی مادر زاد ولی حضرت عبدالعزیز الدبّاغ کے ملفوظات کا مجموعہ ہے جسے ان کے شاگرد احمد بن مبارک سجلماسی (م ۱۱۵۵ھ / ۱۷۴۲ء) نے ابریز کے نام سے جمع کیا جس کے معنی خالص سونے کی ڈلی کے ہیں - حضرت عبدالعزیز الدبّاغ کے بارہ میں تذکرہ نگاروں نے لکھا ہے کہ آپ امیّ محض تھے لیکن ان کے شاگرد جو خود ایک متبحر عالم تھے، جب بعض ادقّ اور علمی مسائل کے بارہ میں اپنے مرشد سے سوالات کرتے تو شیخ اس انداز سے ان کا حل پیش کرتے کہ علماء وقت حیران رہ جاتے تھے -

اس کتاب کا سب سے پہلے اردو ترجمہ مولوی عاشق الہی میرٹھی نے تبریز کے نام سے دہلی سے شائع کیا تھا - ڈاکٹر صاحب نے ترجمہ کرتے وقت الفضل للمتقدم کے حوالہ سے انہیں خراج تحسین پیش کیا ہے - مولوی عاشق الہی میرٹھی نے اپنے ترجمہ میں حضرت عبدالعزیز الدبّاغ کے بیان سے دو جگہ اختلاف کیا ہے - ڈاکٹر صاحب اس پر تبصرہ کرتے ہوئے لکھتے ہیں :

”میرے خیال میں حق حضرت دبّاغ کے ساتھ ہے - مولوی صاحب اپنے عقیدہ کے مطابق بات کر رہے ہیں اور حضرت دبّاغ اپنے عقیدہ اور مرتبہ کے مطابق“ (۲۱) -

قدیم ترجمہ میں زبان کی کمزوری کے علاوہ مترجم نے مکمل ایک باب کا ترجمہ بھی چھوڑ دیا تھا - اس طرح یہ نیا ترجمہ نئے انداز میں بمع مقدمہ و حواشی قارئین سے خراج تحسین وصول کر رہا ہے - اس کتاب کے کئی ایڈیشن علمی کتب خانہ اردو بازار لاہور سے

شائع ہو چکے ہیں۔

۲۔ حیاتِ جاوداں :

یہ کتاب ڈاکٹر پیر صاحب نے دوران ملازمت تصنیف کی۔ اسے آپ کی مستقل تصنیف کہنا زیادہ مناسب ہے۔ اسے آپ نے پہلی مرتبہ ۱۹۵۹ء میں راولپنڈی سے شائع کیا۔ اس تصنیف کا مقصد بقول ڈاکٹر صاحب امت مسلمہ کے ایک متفقہ عقیدہ یعنی حیات انبیاء کا اثبات تھا جس پر اہل سنت کے دو مقتدر گروہ بریلوی اور دیوبندی متفق ہیں۔ مگر اس اتفاق کے باوجود کچھ لوگ اپنی جہالت اور ہٹ دھرمی کی بناء پر اس میں شکوک و شبہات پیدا کر رہے ہیں۔ ڈاکٹر صاحب نے اس عقیدہ کی وضاحت کے لئے اکابر علماء دیوبند کی تصانیف سے خصوصی طور پر استفادہ کیا تاکہ یہ واضح ہو جائے کہ یہ کوئی اختلافی مسئلہ نہیں۔

اس کتاب کے مصادر و مراجع علماء امت کے اکابرین کی تصانیف پر مشتمل ہیں اور بطور استشہاد مختلف تاریخی واقعات بھی پیش کر دینے گئے ہیں تاکہ قارئین کی دلچسپی برقرار رہے۔ کتاب کے آخر میں اس موضوع سے متعلق تین نایاب اور مختصر رسائل ایک فارسی اور دو عربی میں بمع اردو ترجمہ شامل کر دینے گئے ہیں۔ اس طرح حیاتِ جاوداں کی اشاعت سے وہ رسائل دوبارہ محفوظ ہو گئے۔ جن کی تفصیل درج ذیل ہے۔

۱۔ حیاتِ انبیاء - شیخ عبدالحق محدث دہلوی

۲۔ حیاتِ انبیاء - بھیقی

۳۔ انباء الاذکیا فی حیوة الانبیاء - جلال الدین سیوطی

یہ کتاب حال ہی میں دوسری بار شائع ہو چکی ہے۔

۱۹۶۳ء میں جب سابق جامعہ عباسیہ بہاولپور نے جامعہ اسلامیہ

کی شکل اختیار کی تو شعبہ عربی کی صدارت کے لئے عماندین جامعہ کی نظر آپ کی ذات پر پڑی۔ یوں ڈاکٹر صاحب ۱۹۶۳ء میں شیخ الادب اور صدر شعبہ عربی زبان و ادب کی حیثیت سے روہی کے ریگ زاروں میں علمی و ادبی آبیاری کے لئے بہاولپور تشریف لائے۔ مسلسل پانچ سال تک اپنے فرائض منصبی نہایت خوش اسلوبی سے سرانجام دیتے رہے۔ اس مختصر قیام کے دوران آپ کے ہاتھوں یہ علمی کام پایہ تکمیل کو پہنچا۔

۳۔ یہ محمود شکرى آلوسی کی „بلوغ العرب فی معرفۃ احوال العرب“ ہے جو عربی زبان میں تین ضخیم جلدوں میں بغداد سے ۱۸۹۶ء میں شائع ہو چکی ہے۔ اس کتاب کا اردو ترجمہ بمع مقدمہ و حواشی ڈاکٹر صاحب کے ہاتھوں چار ضخیم جلدوں میں ۶۸ - ۱۹۶۷ء میں مرکزی اردو بورڈ لاہور سے شائع ہو چکا ہے۔

اس کتاب کا تعارف دلچسپی کا باعث ہوگا۔ وہ اس طرح کہ مذکورہ کتاب آلوسی نے ۱۸۸۹ء میں مستشرقین کی اس کانفرنس میں پیش کی تھی جو سٹاک ہوم میں منعقد ہوئی تھی۔ کانفرنس نے اسے اپنے موضوع پر بہترین کتاب قرار دیا تھا اور آلوسی کو انعام اور طلائی تمغہ بھی دیا گیا۔ اس کتاب میں عربوں کے حالات کے متعلق ہر قسم کی معلومات جمع کر دی گئی ہیں۔

کتاب مذکور کا ترجمہ کرتے وقت ڈاکٹر پیر صاحب کی دور رس نگاہوں نے یہ محسوس کر لیا تھا کہ اس میں ہر قسم کی غلطیاں موجود ہیں خصوصاً اشعار اور الفاظ کی تشریح وغیرہ۔ اس لئے آپ کو اس سلسلہ میں اصل مآخذ کی طرف رجوع کرنا پڑا لیکن آلوسی نے اصل مآخذ کو ہر جگہ چھپایا تاکہ لوگ یہ سمجھیں کہ یہ سب کچھ آلوسی کی اپنی ذہنی تخلیق کا ثمر ہے۔

ڈاکٹر پیر صاحب نے اس کتاب کے اردو ترجمہ میں مقدمہ لکھتے ہوئے اس پر تفصیل سے بحث کی ہے۔ آپ لکھتے ہیں :

„آلوسی نے اس کتاب کا بیشتر مواد عبدالقادر بغدادی کی „خزانة الادب“ سے لیا ہے۔ مگر ساری کتاب میں کسی ایک مقام پر خزانة الادب کا نام واضح طور پر نہیں لیا۔ خود بغدادی نے جہاں جہاں سے مواد لیا ہے ان کتابوں کا نام دے کر پورا مضمون نقل کر دیا ہے۔ مگر آلوسی کا طریق یہ ہے کہ وہ بغدادی کا ذکر ہی نہیں کرتا اور ان اصل کتابوں کا نام لے کر جن کا حوالہ بغدادی نے دیا ہے مضمون نقل کر دیا ہے جس سے یہ گمان ہونے لگتا ہے کہ آلوسی نے اصل کتاب سے مواد لیا ہوگا“ (۲۲)۔

مزید برآں آلوسی نے جو مضمون بھی ان مآخذ سے لیا ہے اسے بغیر سوچے اور بغیر سمجھے من و عن نقل کر دیا ہے۔ اس سے آلوسی کی بددیانتی کا پول کھل جاتا ہے۔

اسی طرح ایک علمی سرقہ کی طرف اشارہ کرتے ہوئے ڈاکٹر صاحب لکھتے ہیں :

„مذاهب العرب (بلوغ ۲ : ۳۰) جلد دوم وابتداء جلد سوم کا سارا بیان شرح ابن ابی الحدید سے لیا گیا ہے۔ مگر کہیں بھی اس کا اعتراف نہیں کیا۔ آلوسی ایک جگہ لکھتے ہیں : „وعلى هذا فسر اصحابنا“۔ آلوسی چونکہ اہل سنت میں سے ہیں اور معتزلی نہیں ہیں لہذا فسر اصحابنا کے الفاظ سے یہ دھوکہ ہوتا ہے کہ شاید یہ تفسیر اہل سنت کی ہے۔ حالانکہ یہ الفاظ ابن ابی الحدید کے ہیں اور اصحابنا سے اس کی مراد معتزلہ سے ہے“ (۲۳)۔

علمی سرقہ کے علاوہ آلوسی نے جو تشریحات اپنی طرف سے پیش کیں وہاں بیشتر مقامات پر ٹھوکر کھائی۔ اپنے مقدمہ کے آخر میں

ڈاکٹر صاحب کو یہ لکھنا پڑا :

،، کہ ان تمام مثالوں سے یہ واضح ہو جاتا ہے کہ آلوسی نے اس کتاب کی تالیف میں یا تو عقل و دماغ سے کام نہیں لیا یا اگر لیا ہے تو پھر اشعار کو صحیح طور پر سمجھنے کی اہلیت نہیں رکھتا تھا ،، (۲۳) -

آلوسی کے شاگرد بھجۃ اثری نے اپنے استاد کی کتاب پر حواشی لکھے ، ان سے یہ توقع کی جا سکتی تھی کہ وہ ان اغلاط کی نشاندہی کریں گے۔ لیکن انہوں نے ان اغلاط کی طرف کوئی توجہ نہ دی۔ یوں لگتا ہے کہ بھجۃ اثری نے انہیں درست تصور کیا ہے۔ مزید برآں محمد بھجۃ اثری نے جو حواشی لکھے ہیں ان میں بھی کئی مقامات پر خود ٹھوکر کھائی ہے۔

اگر آج یہ اردو مقدمہ و حواشی جو ڈاکٹر صاحب کی وسعت علمی اور عربی زبان و ادب پر ان کی گہرائی و گیرائی کا مظہر ہیں کا ترجمہ عربی زبان میں کر کے دیار عرب میں شائع کیا جائے تو علماء عرب آپ کی وسعت مطالعہ اور جرأت علمی کی داد دینے بغیر نہ رہ سکیں گے۔

۳۔ ڈاکٹر صاحب موصوف کو عربی زبان و ادب سے خصوصی تعلق کے ساتھ ساتھ اسلامی تصوف سے بھی گہرا لگاؤ ہے۔ چنانچہ اسی تعلق خاطر کی بناء پر آپ نے ابریز کا شاندار ترجمہ شائع کیا۔ بعد میں آپ نے تراجم کے سلسلہ میں تصوف کی صرف امہات الکتب کو منتخب کیا ، انہیں اپنے محققانہ و فاضلانہ انداز میں پیش کیا۔ فن تصوف میں امام ابوالقاسم عبدالکریم القشیری (م ۳۵۶ھ) کی شخصیت سے کون واقف نہیں۔ آپ نے تصوف میں ،،الرسالة القشیریة،، کے نام سے ایک مبسوط کتاب تصنیف کی۔ اس کے علاوہ

ان کے تین عربی رسائل

۱ - شکایة اهل السنة

۲ - کتاب السماع

۳ - ترتیب السلوک فی طریق اللہ

بھی صوفیاء کرام کے ہاں خاصے مقبول ہیں -

ڈاکٹر پیر صاحب نے نہایت محنت و کاوش سے ان رسائل کا عربی متن ایڈٹ کیا ، حواشی لکھے اور شروع میں ایک جامع مقدمہ بھی تحریر کیا - کتاب کے آخر میں ان تینوں رسائل کا اردو ترجمہ بھی دیا گیا ہے - عرصہ ہوا یہ کتاب ،،رسائل القشیری، کے نام سے مرکزی ادارہ تحقیقات اسلامی اسلام آباد سے شائع ہو چکی ہے -

،،الرسالة القشیریہ، جو امام قشیری کی تصوف پر مسند تصنیف ہے ، اس کا اردو ترجمہ آج تک شائع نہیں ہوا تھا ، یہ اعزاز بھی ڈاکٹر صاحب کو حاصل ہے کہ آپ نے نہ صرف اس کا اردو ترجمہ کیا بلکہ مفصل مقدمہ جو تقریباً سو صفحات پر مشتمل ہے ، اور طویل حواشی بھی تحریر کئے ہیں -

یہ ایک عجیب اتفاق ہے کہ امام قشیری اور شیخ علی ہجویری لاہوری کی تاریخ وفات مشہور روایت کے مطابق ایک ہی سال یعنی ۳۶۵ھ ہے - اس لئے اس کتاب کی اہمیت دو چند ہو جاتی ہے ترجمہ کرتے وقت ڈاکٹر صاحب نے حسب عادت عربی متن کی بہت سی اغلاط کی نشاندہی کر کے ان کی درستی کی - یہ کتاب دوبار مرکزی ادارہ تحقیقات اسلامی اسلام آباد سے شائع ہو چکی ہے -

۵ - التعرف لمذهب اهل التصوف :

یہ کتاب مشہور صوفی ابوبکر بن ابو اسحاق محمد بن ابراہیم بن یعقوب البخاری الکلابازی کی تصنیف ہے - ان کی تاریخ وفات کے

بارہ میں یقین سے کچھ نہیں کہا جا سکتا۔ اکثر مؤرخین و تذکرہ نگاروں کے خیال میں آپ کی وفات چوتھی صدی ہجری کے اواخر میں ہوئی۔ کتاب کی اہمیت کے لئے سہروردی مقتول کا یہ قول کافی ہے۔

،،لولا التَّعَرَّفَ لَمَّا عَرِفَ التَّصَوِّفَ ،، اگر کتاب تعرّف نہ ہوتی تو کوئی تصوف کو نہ جان سکتا۔ اسی لئے مختصر عرصہ میں اس کتاب کو صوفیاء کا ایک مستند و مختصر متن تسلیم کر لیا گیا۔

ڈاکٹر پیر صاحب کے اردو ترجمہ سے بہت پہلے کیمبرج یونیورسٹی کے مشہور پروفیسر اے جے آربری اس کے متن کو ایڈٹ کر کے شائع کر چکے تھے۔ لیکن اردو ترجمہ کرتے وقت پیر صاحب کو مطالعہ سے یہ محسوس ہوا کہ اس میں تحقیق کا حق ادا نہیں کیا گیا۔ بیشتر ناموں کی تصحیح نہ کی گئی تھی۔ اس لئے ڈاکٹر صاحب نے اردو ترجمہ کرتے وقت انگریزی ترجمہ سے بالکل مدد نہیں لی۔

پروفیسر اے جے آربری نے التَّعَرَّفَ کا سب سے پہلے متن شائع کیا پھر دو سال بعد اس کا انگریزی ترجمہ شائع کیا۔ اور پیش لفظ بھی لکھا۔ ڈاکٹر صاحب کی تحقیق کے مطابق آربری اصل کتاب سے کوئی فائدہ نہ اٹھا سکے۔ التَّعَرَّفَ میں مذکور اشخاص کی تفصیل کہ وہ کون تھے؟ کہاں پیدا ہوئے؟ سن وفات کیا تھا؟ آربری نے اس طرف کوئی توجہ نہ دی اور نہ ہی اس سلسلہ میں بیرونی شہادتوں کو اکٹھا کیا۔ اس لئے وہ اصل حقیقت سے ناواقف رہے۔ ڈاکٹر پیر صاحب نے التَّعَرَّفَ کے مقدمہ میں اس کمی کو بھی پورا کیا ہے۔ اس کے علاوہ اے جے آربری کی پیش کردہ بعض آراء سے اختلاف بھی کیا ہے۔ یہ ترجمہ ادارہ المعارف، گنج بخش روڈ، لاہور سے ۱۹۷۱ء میں پہلی دفعہ شائع ہوا۔

۶۔ کتاب اللّٰمع فی التّصوّف :

اس کتاب کے مصنف ابونصر سراج طوسی (م ۳۷۸ھ) ہیں۔ اس کتاب کا شمار تصوّفِ اسلام کی پانچ ائمہات الکتب میں کیا جا سکتا ہے۔ بلکہ کتاب اللّٰمع کو ان میں اولیت کا شرف حاصل ہے۔ ڈاکٹر پیر صاحب نے اس کتاب کی اہمیت کے پیش نظر بہت عرصہ قبل اسے اردو زبان کا جامہ پہنایا۔ ترجمہ کرتے وقت ان کے پیش نظر مشہور مستشرق R. A. Nicholson کا تحقیق کردہ متن تھا، جو مکمل نہ تھا۔ بعد ازاں ان کے شاگرد اے جے آربری کو بانکی پور سے ایک ایسا مخطوط ملا جس میں ایک باب زائد تھا۔ ترجمہ کرتے وقت ڈاکٹر صاحب کے پیش نظر یہ دونوں متون (Texts) تھے، جس کی وجہ سے یہ مکمل اردو ترجمہ ہے۔

پروفیسر آر۔ اے نکلسن نے اصل کتاب کے مقدمہ میں کہیں کہیں جو اعتراضات اٹھائے تھے، پیر صاحب نے ان کے تسلی بخش جواب دینے کی کوشش کی ہے۔ نیز نکلسن کے حواشی کے علاوہ اپنی طرف سے پیش قیمت حواشی کا اضافہ بھی کیا ہے۔

کتاب اللّٰمع کتبِ تصوّف میں اس لئے بھی اہم ہے کہ ابو نصر سراج نے اس کتاب میں بہت سا ایسا مواد جمع کر دیا ہے جو دیگر کتبِ تصوّف میں نہیں ملتا۔ اس کے علاوہ اس میں بہت سی ایسی عبارات موجود ہیں جو نہایت دقیق ہیں اور جنہیں صرف اہلِ حال ہی سمجھ سکتے ہیں۔

ڈاکٹر پیر صاحب نے کتاب کے فاضلانہ مقدمہ میں ان پچاس افراد کے بارہ میں تفصیل درج کی ہے جن کے اقوال و احوال سراج نے اپنی کتاب میں نقل کئے ہیں۔ یہ یقیناً عرق ریزی کا کام تھا۔ اس کے ساتھ ساتھ، ”اِنَّہ لیغان علی قلبی فاستغفرالله سبعین مرۃ“ جیسی

مشکل حدیث کی شرح علیحدہ پندرہ صفحات میں اس قدر عالمانہ انداز میں تحریر کی ہے (۲۵) جسے صرف پیر صاحب ہی لکھ سکتے تھے۔ شارحین حدیث بھی اسے اس قدر اچھوتے انداز میں پیش نہ کر سکے۔

یہ قابل قدر ترجمہ ۱۹۸۶ء میں ادارہ تحقیقات اسلامی اسلام آباد سے شائع ہو چکا ہے۔

۷۔ ہزارہ کے ترین :

یہ کام ڈاکٹر پیر صاحب کے علمی ذوق کے برعکس خالصتاً تاریخ کے حوالہ سے ہے جو ۶۸-۱۹۶۷ء میں اس وقت کی حکومت کے ایما پر ڈاکٹر صاحب کے سپرد کیا گیا۔ دراصل فیلڈ مارشل مجید ایوب خان اپنے خاندان کی تاریخ کے سلسلہ میں علمی تحقیق کرانا چاہتے تھے۔ چنانچہ حکام بالا کے ایما پر ڈاکٹر پیر صاحب نے یہ منصوبہ اپنے ذمہ لیا۔ تحقیق و حصول مواد کے سلسلہ میں افغانستان بھی تشریف لے گئے۔ اس تحقیق کے بعد اس نے ایک مختصر کتاب کی شکل اختیار کی۔ ڈاکٹر پیر صاحب نے اسے سیکریٹری اطلاعات جناب الطاف گوہر کے حوالہ کیا۔ اس کے بعد وہ حکومت زیادہ دیر نہ رہ سکی اس طرح یہ علمی کام منصہ شہود پر نہ آسکا۔

۸۔ العباب الزاخر واللباب الفاخر :

سب سے آخری اور اہم کام جو درحقیقت آپ کا علمی شاہکار ہے۔ اس کی بدولت آپ علم وادب کی تاریخ میں زندہ جاوید بن چکے ہیں۔ یہ الصغانی اللاہوری کی مرتب کردہ لغت ہے جو بارہ ضخیم جلدوں میں تقریباً چھ ہزار صفحات پر مشتمل ہے۔ یہ کام ڈاکٹر پیر صاحب نے جامعہ اسلامیہ بہاولپور سے واپسی کے بعد یعنی ۱۹۷۰ء میں شروع کر دیا تھا۔ اور تقریباً اٹھارہ سال کی شب و روز

محنت کے بعد اسے مکمل کر لیا۔ اپنے ایک مکتوب بنام راقم میں لکھتے ہیں :

”میں نے یہاں آتے ہی العباب کا انتخاب کر لیا تھا اور اس پر کام شروع کر دیا تھا۔ یہ بہت ہی مشکل اور محنت طلب کام ہے“ (۲۶) پیر صاحب نے اس کا مقدمہ عربی زبان میں لکھا ہے جو تقریباً سو صفحات پر مشتمل ہے۔ ابتداء میں حکومت عراق اسے شائع کرنے کے لئے تیار تھی۔ بعد میں عراق ایران کی جنگ کی وجہ سے یہ منصوبہ پایۂ تکمیل کو نہ پہنچ سکا۔ سننے میں آیا ہے کہ ہجرہ کونسل اسلام آباد نے اس کتاب کا مسودہ طبع کرنے کے لئے لے لیا ہے اور کچھ معاوضہ بھی ادا کر دیا ہے۔ خدا کرے یہ علمی کام جلد از جلد زیور طبع سے آراستہ ہو کر شائقینِ علم و ادب کے ہاں پہنچے اور خصوصاً دیارِ عرب میں اس کی بدولت ڈاکٹر صاحب کا علمی تعارف ہو جائے گا۔

ان چند شکستہ کلمات کے حوالہ سے پورے طور پر ڈاکٹر پیر صاحب کا مکمل علمی تعارف تو نہ کرا سکا، البتہ ان کی علمی عظمت کا وہ نقش جو میرے ذہن پر مرتسم تھا، اسے کسی حد تک تک صفحہ قرطاس پر منتقل کرنے میں کامیاب ہو سکا۔ ابو نواس کا یہ شعر ڈاکٹر پیر صاحب کے فضائل و کمالات کی ترجمانی کرتا ہے :

لَيْسَ مِنَ اللَّهِ بِمُسْتَنْكَرٍ أَنْ يَجْمَعَ الْعَالَمَ فِي وَاحِدٍ

حواشی

- ۱۔ اردو انسائیکلوپیڈیا (نیا ایڈیشن) فیروز سنز لاہور، کراچی، ص ۸۵ - ۱۲۸۳۔
- ۲۔ نقوش (آپ بیتی نمبر) جون ۱۹۶۳ء، ادارہ فروغ اردو لاہور، ج ۰۲، ص ۱۰۹۳۔

- ۳ - اردو انسائیکلو پیڈیا ، (نیا ایڈیشن) فیروز سنز لاہور ، کراچی ، ص ۲۵ -
- ۴ - حوالہ سابق ، ص ۸۵ - ۱۲۸۳ -
- ۵ - ڈاکٹر پیر محمد حسن ، لیفٹیننٹ کرنل عبدالعزیز مرحوم ، ماہنامہ فکرونظر ، اسلام آباد ، (اپریل ۱۹۶۱ء) ، ص ۷۸ -
- ۶ - حوالہ سابق ، ص ۷۸ -
- ۷ - ماہنامہ دارالعلوم (دیوبند) ج ۱۳ ش ۱ (اپریل ۱۹۵۸ء) -
- ۸ - یہ عربی نظم غیر مطبوعہ ہے ، اس کے چند اشعار بطور نمونہ درج کئے گئے ہیں -
- ۹ - یہ عربی نظم بھی غیر مطبوعہ ہے اس کے بھی چند اشعار بطور نمونہ درج کئے گئے ہیں -
- ۱۰ - مکتوب بنام راقم ، بتاریخ ۱۲ جون ۱۹۶۳ء -
- ۱۱ - یہ خط ڈاکٹر پیر صاحب نے ایک ایسے شخص کے خط کے جواب میں لکھا تھا جسے اپنی عربی دانگی پر ناز تھا -
- ۱۲ - پیر محمد حسن ، سید علی ہجویری اور حسین زنجانی ، ماہنامہ فکرونظر اسلام آباد (ستمبر ۱۹۶۱ء) ، ص ۲۰۰ -
- ۱۳ - حوالہ سابق ، ص ۲۰۶ -
- ۱۴ - ڈاکٹر پیر محمد حسن ، متحدہ پاک و ہند کے ابتدائی مبلغین ، مجلہ جامعہ اسلامیہ بہاولپور ، شماره دوم (۱۹۶۶ء) ، ص ۱۰۳ -
- ۱۵ - حوالہ سابق ، ص ۱۰۳ -
- ۱۶ - علامہ عبدالعزیز میمن ، ابو العلاء المصری کے متعلق مستشرقین یورپ کی غلطیاں ، معارف اعظم گڑھ ، (ستمبر ۱۹۲۵ء) ، ص ۲۰ -
- ۱۷ - ڈاکٹر پیر محمد حسن ، مستشرقین کی تحقیقات پر تحقیق کی ضرورت ، ماہنامہ فکرونظر ، اسلام آباد ، (مئی ۱۹۶۶ء) ، ص ۹۳۳ -
- ۱۸ - حوالہ سابق ، ص ۳۲ - ۹۳۰ -
- ۱۹ - ڈاکٹر پیر محمد حسن ، حقیقت تصوف ، سہ ماہی فکرونظر ، اسلام آباد ، (اکتوبر ، دسمبر ۱۹۸۸ء) ، ص ۶۵ - ۶۳ -
- ۲۰ - حوالہ سابق ، ص ۶۸ - ۶۷ -
- ۲۱ - ڈاکٹر پیر محمد حسن ، خزینہ معارف ، علمی کتب خانہ اردو بازار ، لاہور ، ت - ن - ، ص ۱ -
- ۲۲ - ڈاکٹر پیر محمد حسن ، (اردو ترجمہ) بلوغ العرب ، مرکزی اردو بورڈ لاہور (مئی ۱۹۶۷ء) ج ۱ ، ص ۲ - ۳ -
- ۲۳ - حوالہ سابق ، ج ۱ ، ص ۳ -
- ۲۴ - حوالہ سابق ، ج ۱ ، ص ۱۱ -
- ۲۵ - ڈاکٹر پیر محمد حسن ، اردو ترجمہ کتاب اللع ، ادارہ تحقیقات اسلامی ، اسلام آباد (۱۹۸۶ء) ، ص ۳۰ - ۱۸ -
- ۲۶ - مکتوب بنام راقم بتاریخ ۲۳ فروری ۱۹۶۳ء -

